



## Stqarrija għall-Istampa

Il-Lussemburgu, it-13 ta' Marzu 2023

# Infiq fl-oqsma tal-koeżjoni u tal-agrikoltura tal-UE: jeżistu lakuni fil-miżuri biex jiġu identifikati, jiġu solvuti u jsir rappurtar dwar il-kunflitti ta' interess

- *Ma tingħata l-ebda ħarsa ġenerali lejn kemm din il-problema taffettwa flus l-UE*
- *Miżuri suffiċjenti għat-titjib tat-trasparenza u għall-protezzjoni tal-informaturi għadhom mhumiex fis-seħħ*

Għalkemm hemm qafas fis-seħħ għall-prevenzjoni u l-immaniġġjar tal-kunflitti ta' interess fl-infiq tal-UE, hemm lakuni fil-promozzjoni tat-trasparenza u fl-identifikazzjoni ta' sitwazzjonijiet f'riskju. Dan huwa dak li joħroġ minn rapport ġdid mill-Qorti Ewropea tal-Awdituri, li ħares b'mod partikolari lejn kif il-problema hija indirizzata fil-politika agrikola u fil-politika ta' koeżjoni, jiġifieri fl-akbar oqsma ta' nfiq fl-UE.

*"Fid-dawl tal-legiżlazzjoni riveduta u l-każijiet reċenti, ridna niverifikaw jekk il-Kummissjoni Ewropea u l-Istati Membri indirizzawx adegwament il-kunflitti ta' interess fil-politika agrikola komuni u fil-politika ta' koeżjoni,"* qal Pietro Russo, il-Membru tal-QEA li mexxa l-awditu. *"Sibna li saru sforzi biex il-problema tiġi indirizzata, iżda għad hemm lakuni. Jenħtieġ li jittejjeb ir-rappurtar tal-każijiet, biex tingħata ħarsa ġenerali ċara lejn l-ammonti affettwati mill-kunflitti ta' interess."*

Ir-regoli tal-UE jirrikjedu li n-nies kollha involuti fil-ġestjoni tal-fondi tal-UE (fil-livell tal-UE u fil-livell nazzjonali) jevitaw kwalunkwe kunflitt ta' interess li jirriżulta minn affinità politika jew nazzjonali, interess ekonomiku jew kwalunkwe interess personali dirett jew indirett ieħor; meta jiġi identifikat kunflitt ta' interess perċepit jew reali, l-awtorità rilevanti jeħtiġilha tiżgura li l-persuna inkwistjoni twaqqaf kull attività assoċjata mal-kwistjoni.

Fil-livell nazzjonali, l-awtodikjarazzjonijiet huma l-aktar metodu użat b'mod wiesa' għall-prevenzjoni u l-immaniġġjar ta' sitwazzjonijiet b'hal dawn. Madankollu, id-dikjarazzjonijiet jistgħu jispicċaw ma jkunux affidabbli, u l-kontroverifika tal-informazzjoni tista' tkun diffiċli kultant minħabba kapacità amministrattiva insuffiċjenti, regoli dwar il-protezzjoni tad-*data*, u diffikultajiet ġenerali assoċjati mal-kisba ta' trasparenza sħiħa. L-awdituri sabu li, fil-pajjiżi li huma eżaminaw (il-Ġermanja, l-Ungerija, Malta u r-Rumanija), l-awtodikjarazzjonijiet ma kinux obligatorji għall-membri tal-gvern involuti fit-teħid ta' deċiżjonijiet dwar programmi tal-UE u l-allokkazzjonijiet tal-finanzjament relatat, minkejja li r-regolamenti ilhom mill-2018 jirrikjeduh, dan. Id-dikjarazzjonijiet jintużaw b'mod wiesa'

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ huwa disponibbli fuq [eca.europa.eu](https://eca.europa.eu).*

## ECA Press

12, rue Alcide De Gasperi – L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](https://eca.europa.eu)

wkoll fil-livell tal-UE, u xi verifiki jitwettqu, speċjalment għal funzjonijiet sensitivi. Madankollu, “revolving doors” (persunal li jgħaddi minn rwoli pubbliċi uffiċjali għal rwoli tas-settur privat fl-istess qasam) intrinsikament joħolqu riskju ta’ kunflitti ta’ interess. Din hija r-raġuni għalfejn l-awdituri jaraw ħtieġa għal immaniġġjar aktar attiv ta’ każijiet bħal dawn.

Skont l-awdituri, l-awtoritajiet nazzjonali jqiegħdu enfasi sinifikanti fuq l-identifikazzjoni tal-kunflitti ta’ interess fl-akkwist, iżda mhux dejjem jiddedikaw attenzjoni suffiċjenti lil ċerti allarmi ħomor, bħall-ħafna proċeduri li huma nieqsa minn kompetizzjoni xierqa (jiġifieri kuntratti nnegożjati mingħajr proċedura kompetittiva għas-sottomissjoni tal-offerti jew applikanti assoċjati ma’ partijiet ikkonċernati oħra involuti fi proġetti ffinanzjati mill-UE). L-awdituri josservaw ukoll li l-miżuri għall-informaturi għadhom mhumiex fis-seħħ u ħafna Stati Membri waqgħu lura fit-traspożizzjoni tar-regoli għall-protezzjoni ta’ nies li jirrapportaw ksur tad-dritt tal-UE.

Sorsi disponibbli għall-pubbliku (links għal siti web nazzjonali u reġjonali li jelenkaw il-benefiċjarji ta’ finanzjament mill-UE fl-oqsma tal-agrikoltura u tal-koeżjoni; il-pjattaforma online, Kohesio, tal-Kummissjoni) attwalment ma fihom l-ebda informazzjoni dwar il-benefiċjarji finali wara persuni ġuridiċi, u dan jillimita l-iskrutinju pubbliku. L-iżvelar ta’ din l-informazzjoni se jsir obligatorju fis-sistemi ta’ ġestjoni u kontroll tal-pajjiżi tal-UE fil-perjodu ta’ programmazzjoni l-gdid fil-qasam ta’ koeżjoni (2021-2027). Mill-2023 ‘il quddiem, il-benefiċjarji ta’ finanzjament agrikolu se jkollhom jipprovdu informazzjoni dwar gruppi ta’ kumpaniji li jipparteċipaw fihom.

L-awdituri josservaw ukoll li ma hemm l-ebda informazzjoni disponibbli għall-pubbliku dwar l-iskala tal-kunflitti ta’ interess fil-qasam tal-ġestjoni kondiviża tal-infiq tal-UE, u l-ebda indikatur li jkejjel il-frekwenza jew il-kobor tal-problema. Mhux l-irregolaritajiet kollha jiġu rrapportati, pereżempju meta l-ammont involut ikun taħt l-EUR 10 000 jew jiġu identifikati u kkoreġuti fil-livell nazzjonali qabel ma jintalbu flus mingħand il-Kummissjoni.

### Informazzjoni ġenerali

Madwar nofs l-infiq tal-UE huwa taħt ġestjoni kondiviża mill-Kummissjoni u l-Istati Membri. Dan jinkludi ż-żewġ fondi agrikoli – il-Fond Agrikolu Ewropew ta’ Garanzija (FAEG) u l-Fond Agrikolu Ewropew għall-Iżvilupp Rurali (FAEŻR) – u t-tliet fondi ta’ koeżjoni prinċipali: il-Fond Ewropew għall-Iżvilupp Reġjonali (FEŻR), il-Fond Soċjali Ewropew (FSE) u l-Fond ta’ Koeżjoni (FK). Taħt il-ġestjoni kondiviża, il-Kummissjoni żżomm ir-responsabbiltà ġenerali għall-implimentazzjoni tal-baġit filwaqt li l-Istati Membri jeħtiġilhom jieħdu miżuri effettivi u proporzjonati biex jipprevienu, jidentifikaw u jikkoreġu l-irregolaritajiet u l-awtoritajiet nazzjonali huma primarjament responsabbli biex jidentifikaw u jindirizzawhom fil-livell tal-benefiċjarji.

Ir-Rapport Speċjali 06/2023, “*Il-kunflitt ta’ interess fl-infiq fl-oqsma tal-koeżjoni u tal-agrikoltura tal-UE – Hemm qafas fis-seħħ iżda jeżistu lakuni fil-miżuri ta’ trasparenza u ta’ identifikazzjoni*”, huwa disponibbli fuq is-[sit web](#) tal-QEA.

### Kuntatt għall-istampa

Uffiċċju tal-istampa tal-QEA: [press@eca.europa.eu](mailto:press@eca.europa.eu)

- Claudia Spiti: [claudia.spiti@eca.europa.eu](mailto:claudia.spiti@eca.europa.eu) - M: (+ 352) 691 553 547
- Damijan Fišer: [damijan.fiser@eca.europa.eu](mailto:damijan.fiser@eca.europa.eu) - M: (+ 352) 621 552 224
- Vincent Bourgeais: [vincent.bourgeais@eca.europa.eu](mailto:vincent.bourgeais@eca.europa.eu) - M: (+352) 691 551 502